

اسلامی قانون کے بعض اہم امتیازات

ڈاکٹر مدکور کی تالیف ”مدخل الفقہ الاسلامی“ کی ایک فصل

ترجمہ: قاضی عبدالنبی کوکب

[ڈاکٹر محمد سلام مدکور، مصر کے اسلام پسند قانون دان ہیں۔ وہ ایک عرصے سے قاہرہ کے لاکالج میں اسلامی قانون کے صدر شعبہ چلے آ رہے ہیں۔ انہوں نے اسلامی قانون پر متعدد کتابیں تالیف کی ہیں۔ مدخل الفقہ الاسلامی ایک مختصر، مگر نہایت جامع اور پُر مغز تالیف ہے۔ جدید دور کو سامنے رکھ کر فقہ اسلامی کا مطالعہ کرنے والے، اس کتاب سے قیمتی رہنمائی حاصل کر سکتے ہیں۔ کتاب کی یہی اہمیت اسے اردو میں منتقل کرنے کی باعث بنی۔ ترجمہ تقریباً مکمل ہو چکا ہے۔ طباعت سے پہلے اس کی ایک فصل ”ترجمان القرآن“ میں اس لیے شائع کر رہا ہوں کہ موضوع سے دلچسپی رکھنے والے حضرات ضروری مشورہ دے سکیں۔] کوکب

فقہی احکام کی وسعت و ہمہ گیری | فقہ اسلامی کے احکام، فرد، جماعت اور ریاست کی زندگی کے تمام پہلوؤں کو شامل ہیں، خواہ یہ پہلو اللہ تعالیٰ کے اُن حقوق سے متعلق ہوں جو بندوں کے ذمے واجب ہیں، یا ان حقوق سے متعلق ہوں جو بندوں کے ہیں اور آپس میں ایک دوسرے پر عائد ہوتے ہیں، یا ان حقوق سے متعلق جو معاشرتی نوعیت رکھتے ہیں۔ یہی وجہ ہے کہ فقہ اسلامی دو بنیادی حصوں میں منقسم ہو جاتی ہے :-

(۱) حصہ عبادات (۲) حصہ معاملات

(۱) حصہ عبادات | یہ وہ افعال ہیں جن سے اصل مقصود اللہ تعالیٰ کا تقرب حاصل کرنا ہے۔ مثلاً: نماز، روزہ، زکوٰۃ اور حج۔ ان افعال میں شریعت کا مطالبہ تعبدی (یعنی بندگی کی) نوعیت رکھتا ہے۔ اس لیے ان کے احکام

دوامی اور مستقل حیثیت کے حامل ہیں، ماحول اور زمانے کے تغیرات کے ساتھ تغیر پذیر نہیں ہوتے۔ اس نوعیت کے احکام کی کوئی مثال کسی دنیوی قانون میں نہیں مل سکتی، کیونکہ یہ دنیوی قوانین بندے اور خالق کے درمیان پائے جانے والے رابطے سے قطعاً بحث نہیں کرتے۔ شریعت ربانی میں یہ عبادات اس لیے نہیں مقرر کی گئیں کہ اللہ تعالیٰ کو ان کی حاجت ہے۔ بلکہ یہ نظام عبادات انسان کو پکی اطاعت و تسلیم بنانے کے لیے۔ اور اس راہ میں پیش آنے والی مشکلات کی برداشت کا خوگر کر دینے کے لیے رکھا گیا ہے۔ اس کے ساتھ اس نظام میں طہارت و نفاقت، وقت کی قدر دانی اور پابندی، نیز خالق کے انعامات پر شکر گزاری کی تربیت بھی پائی جاتی ہے۔

نماز کا منظر دیکھیے۔ نمازی بندے کس شانِ تنظیم کے ساتھ اللہ تعالیٰ کے حضور صف بستہ کھڑے ہو جاتے ہیں جبکہ ان کے جسم صاف اور دل پاکیزگی سے معمور ہوتے ہیں۔ روزہ نفس کی تربیت و تطہیر کرتا ہے۔ اسے خواہشات کی زنجیروں اور عادات کی قید و بند سے رہائی بخشتا ہے۔ مالدار اور تنگ دست دونوں کو محرومی اور عاقبتندی کے احساس میں سے گزار کر ان میں ہم آہنگی پیدا کرتا ہے جس سے متعارب طبقوں کے درمیان قرب و مودت، اور ٹوٹے ہوئے دلوں کے درمیان وصل و محبت کی راہیں نکل سکتی ہیں۔ زکوٰۃ بھی یہ واضح کرتی ہوئی کہ سرمایہ دار کی املاک میں خستہ حال لوگوں کا حصہ شامل ہے، سوسائٹی کے مختلف طبقات کو ایک دوسرے کے قریب لاتی ہے، اور معاشرے میں تعاون کی روح پھیلا دیتی ہے۔ حج معجزتوں اور ناگوار یوں کے تحمل کی تربیت دیتا ہے۔ اور رسمی زندگی کی بعض رسوم و عادات کے بندھنوں سے آزادی عطا کرتا ہے۔ مزید برآں یہ فرزندانِ توحید کی ایک عام سالانہ کانفرنس ہے جس میں مختلف اطراف ارض کے نمائندے شریک ہوتے ہیں اور بین الاقوامی مسائل معروضِ بحث میں لائے جاتے ہیں۔

فقہاء اسلام نے ان احکام کو بھی عبادات ہی کے حصے میں شامل کیا ہے جو خاندانی زندگی کی تعمیر و تنظیم کے لیے مقرر کیے گئے ہیں، کیونکہ شریعت کی طرف سے خاندانی زندگی کی ذمہ داریوں کو مکمل طور پر ادا کرنے کی اشد تاکید کی گئی ہے تاکہ معاشرتی نظم انسانی زندگی کے نمایاں شانِ اسلوب کے مطابق چل سکے۔ خاندانی زندگی سے متعلق شرعی احکام کا خاکہ حسبِ ذیل ہے:

• نکاح کے احکام

• مرد و زن کے باہمی تعلق کی حرام و حلال نوعیتیں۔

• حق مہر اور وہ سامان جو تفریق کی بعض صورتوں میں عورت کو دیا جاتا ہے۔

• تعلق ازدواج کے بعد متعلقہ حقوق و مسائل، مثلاً نان و نفقہ، نسب، ولایت (GUARDIANSHIP)

اور رضا عنت وغیرہ۔

• طلاق یا تفریق کے سبب رشتہ نکاح کا ختم ہو جانا اور اس پر مرتب ہونے والے احکام۔

یہ سب وہ قوانین ہیں جنہیں آج کل شخصی قوانین (PERSONAL LAW) کہا جاتا ہے۔

۲۔ حصہ معاملات | اس حصے میں وہ احکام و قوانین ہیں جن کی غرض و غایت اسلامی معاشرے کی ایسی تعمیر و تنظیم ہے جو انسان کے فطری تقاضائے مدنیت کے عین مطابق ہو، تاکہ انسانی تمدن ایسا انداز اختیار کر لے جو رشد و ہدایت سے معمور زندگی کی تخلیق کر سکے۔ یہ واقعہ ہے کہ اس حصے کے احکام کتاب و سنت میں اجمال کے ساتھ بیان کیے گئے ہیں۔ ایسا کرنے میں حکمت یہ تھی کہ مسلمانوں کے اہل امر اصحاب لوگوں کی مصلحتوں اور بدلتے ہوئے عرف و رواج کو نظر رکھ کر احکام کے اخذ و استنباط کا سلسلہ جاری رکھ سکیں۔ یہی وجہ ہے کہ شریعت اسلامی نے حصہ معاملات پر بنیادی رہنمائی کر دی ہے کہ ان قوانین کا حقیقی مقصد لوگوں کی بہتری اور اجتماعی نظم و ضبط کی محافظت ہے۔ اس کے بعد شریعت نے زیادہ تر کچھ اصولی احکام و قوانین بیان کر دیئے ہیں، اور لقیہ تفصیلی جزئیات کو اس لیے چھوڑ دیا ہے کہ وہ اصولی قاعدوں کی روشنی میں فقہانہ بصیرت کے تقاضوں کے مطابق طے ہوتے رہیں گے۔

بین الاقوامی قانون | شریعت کا یہ حصہ معاملات ان تمام قانونی گوشوں پر پھیلا ہوا ہے جن پر آج کے جدید قوانین مشتمل دیکھے جاتے ہیں۔ چنانچہ قرآن حکیم کی متعدد سورتوں میں بین الاقوامی روابط کی ہدایات مذکور ہیں۔ اسی طرح بین الاقوامی قانون کے بہت سے پہلو، نبی اکرم صلی اللہ علیہ وسلم کے ان معاہدات سے اور ان پر مرتب ہونے والے ایفائے عہد اور منسوخی معاہدہ کے احکام سے بھی واضح ہوتے ہیں جو آپ نے مختلف اقوام و قبائل سے کیے۔ اس کے

لہ مثلاً انفال، توبہ، فتح، اور ممتحنہ جیسی سورتوں میں۔ (مترجم)

لہ سیرت کی کتابوں میں ان متعدد معاہدات کے متن محفوظ ہیں، جو نبی اکرم صلی اللہ علیہ وسلم اور مختلف گروہوں کے درمیان منعقد ہوئے۔ فقہائے کرام نے بین الاقوامی قانون کے سلسلے میں ان معاہدات نبوی کو استنباط احکام کے لیے ناخذکی حقیقت دی ہے۔ (مترجم)

پیش نظر فقہائے اسلام نے امت مسلمہ کے قانونِ صلح و جنگ کو، اور اس سے متعلقہ احکام و مسائل کو حصّہ معاملات میں درج کیا ہے۔ قدیم مؤلفین انہی امور کو "سیر و مغازی" کے نام سے یاد کرتے تھے۔ علاوہ ازیں فقہاء نے مسلمانوں کے ان معاملات کو بھی اسی مذکورہ حصّہ قانون میں شامل رکھا ہے، جو ذمی، مستامن اور حربی لوگوں کے ساتھ پیش آتے ہیں۔

ملکی قوانین (CONSTITUTION) اور نظم و نسق (ADMINISTRATION) سے متعلق مباحث کو بھی حصّہ معاملات میں رکھا ہے اور ان مباحث کو "سیاستِ شرعیہ کے عنوان کے تحت بیان کیا ہے۔ اسی طرح مالی اور اقتصادی امور کے بعض پہلوؤں مثلاً عشر، خراج، جزیہ، کنز، معدنی دولت اور زمین کی آبادی وغیرہ کو بھی اسی حصّے میں درج کیا ہے۔ پھر فقہاء نے کتاب و سنت کی ہدایات سے عدل و انصاف پر مبنی کچھ ایسے اجتماعی قوانین بھی اخذ کیے ہیں جو ملکیت اور اس سے استفاوے کی حدیں واضح کرتے ہیں، اور ان قوانین کو بھی اسی حصّہ معاملات میں شامل کیا گیا ہے۔ ان کے ساتھ، لوگوں کے اقتصادی روابط کی قسمیں، حصول ملکیت کے طریقے، نیران پر مرتب ہونے والی قانونی ذمہ داریاں، اور ساتھ ہی ذمہ داری کی اہلیت کی شرطیں، یہ سب امور شرح و بسط سے بیان کر دیئے گئے ہیں۔

شرکت اور اس کی مختلف صورتوں کا مبحث بھی اسی حصّے میں درج کیا گیا ہے۔ اسی طرح اس حصّہ معاملات میں فقہائے کرام نے ایک انسان کی دوسرے انسان کے خلاف ظلم و زیادتی کی بحث بھی شامل کر لی ہے، اور اس کے لیے نہایت مفصل، مستحکم اور کاملہ یعنی برانصاف ضابطے مقرر کیے ہیں۔ یہ قواعد و ضوابط، جرم و جہالت یعنی

لہ ذمی وہ غیر مسلم ہیں جن کی حفاظت جان و مال کی ذمہ داری مسلم حکومت نے قبول کر لی ہو، اور وہ مسلم حکومت کو اس کے عوض جزیہ ادا کرتے ہوں۔ مستامن وہ غیر مسلم ہے جو کافر مملکت سے مسلم مملکت میں عارضی طور پر امان حاصل کر کے داخل ہو۔ اگر اسی حیثیت کے ساتھ، مسلمان، کسی کافر مملکت میں داخل ہو تو وہ بھی مستامن کہلاتا ہے۔ یہ وہی چیز ہے جو جدید دور میں پاسپورٹ اور ویزا کے ذریعہ ایک ملک سے دوسرے ملک میں جانے کے لیے رائج ہے۔ حربی اس کافر حکومت کے غیر مسلم باشندے کو کہتے ہیں جن نے مسلم حکومت کے ساتھ کوئی معاہدہ امن قائم نہ کر رکھا ہو۔ فقہاء نے اپنی تالیفات میں، غنیمت، عشر، خراج اور جزیہ کے مسائل، نیز ذمیوں، حربیوں اور مستامین کے احکام، کتاب "السیر" کے زیر عنوان بیان کیے ہیں۔ مثلاً ہدایہ کی دوسری جلد کے آخری باب میں کتاب "السیر" موجود ہے۔ (دکوت)

جا رہا نہ زیادتی کی ان تمام صورتوں پر محیط ہیں جو لوگوں نے نکالی اور استغماں کی ہیں، جا ہے یہ جنایات جاتی نقصان پہنچانے والی ہوں، اور چاہے کسی حصہ جسم کے لیے، سانی عزت و آبرو کے لیے، یا ماں و دولت کے لیے ضرر رساں ہوں۔ پھر اسی حصے میں کچھ خاص ابواب ایسے بھی ہیں جن کا تعلق مقدمات و خصومات کے ساتھ ہے، مثلاً وہ ابواب جن میں قضا و دعویٰ اور شہادت وغیرہ کے قوانین بیان ہوتے ہیں۔

فقہ اسلامی کی جامعیت | یوں آپ بجا طور پر محسوس کریں گے کہ فقہ اسلامی نے مسلمانوں کے امور و معاملات کے ہر گوشے کو قانون کے رنگ میں رنگ دیا ہے۔ اور جن امور پر کتاب و سنت کی کوئی تصدیق یا حدایت معلوم نہ ہو سکی، ان پر بھی فقہاء اسلام اپنے طویل قانونی تجربے کے متواتر سلسلے میں مفصل اور منضبط قانونی معلومات پیش کرتے رہے یہاں تک کہ ہماری فقہ ایک ایسی پڑشکوہ اور با عظمت عمارت کی حیثیت اختیار کر گئی جو ایسی مستحکم بنیادوں پر کھڑی ہے جن میں ہر جدید تغیر کو نہایت عمدگی سے سہارا دینے کی صلاحیت موجود ہے۔

اس گفتگو سے یہ حقیقت عیاں ہو جاتی ہے کہ علم فقہ جس طرح ان شرعی احکام سے بحث کرتا ہے جن پر کتاب و سنت کی تصریحات موجود ہیں، اسی طرح ان احکام سے بھی بحث کرتا ہے جن کے لیے کتاب و سنت کی تصریحات تو دستیاب نہیں ہیں، لیکن شارع کی طرف سے کچھ ایسے امتیازی نشانات (INDICATIONS) نصب کر دیئے گئے ہیں جو غیر منصوص احکام کے سلسلے میں ہماری رہنمائی کرتے ہیں۔ یہ کیفیت مسائل عبادات میں بھی پائی جاتی ہے اور مسائل معاملات میں بھی۔ نیز یہ مسلمانوں کے احکام میں بھی موجود ہے اور غیر مسلموں کے احکام میں بھی۔ اس طرح فقہ اسلامی کے مطالعے سے پتہ چلتا ہے کہ اس فقہ نے اپنے ہمہ گیر سرچشموں کی وسیع قوتوں کے ساتھ انسانی زندگی اور انسانی معاملات کے ہر پہلو کے لیے ایسے قواعد و ضوابط وضع کر دیئے ہیں جن کی رہنمائی میں اخذ و استنباط اور قیاس و اجتہاد کا عمل جاری رہتا ہے۔ اسی چیز نے اس قانون کو ہر دور کے تقاضے پورے کرنے والا اور ہر مقام و ماحول میں مناسب ترین ثابت ہونے والا بنا دیا ہے۔

اسلامی فقہ کا اجتماعی مزاج | فقہ اسلامی فرد اور سوسائٹی، دونوں کی بہبود کو مد نظر رکھتی ہے۔ مگر سوسائٹی کی بہبود کو اس نے فرد کی بہبود پر بہر حال ترجیح دی ہے۔ اس لیے فقہ اسلامی یہ حق رکھتی ہے کہ اسے اجتماعی المزاج کہا جائے۔ اس حقیقت کی وضاحت یوں کی جاسکتی ہے کہ جس وقت کوئی فرد اپنے حق کا غلط استعمال کر کے کسی دوسرے فرد کو

نقصان پہنچاتا ہے، یا اس کے اختیارات عوامی بہبود کے ساتھ نگر جانے میں توفیقہ اسلامی اس موقع پر فرد کے حق اور اس کے اختیارات پر سد بندی کا طریقہ اختیار کرتی ہے۔ کیونکہ عام دنیوی قوانین کے برعکس، قانونِ اسلامی کے نزدیک افراد کے حقوق از خود حاصل شدہ نہیں ہیں بلکہ وہ خالق کی طرف سے عطا کردہ ہیں اور عوامی بہبود کی نگہداشت اور دوسرے افراد کے لیے غیر ضرر رساں ہونے کی شرط کے ساتھ مشروط ہیں۔ لہذا فرد کو کسی عمل سے، جو اس کے لیے فی الواقع مباح بھی ہو، اس وقت روکا جاسکتا ہے جبکہ وہ عمل کسی دوسرے کے نقصان پر منتج ہو رہا ہو۔ وجہ ظاہر ہے۔ اجتماعی مصلحت، انفرادی مصلحت پر مقدم رکھی جاتی ہے، کیونکہ نبی اکرم صلی اللہ علیہ وسلم نے ارشاد فرمایا ہے "اسلام میں ضرر اور ضرر رسانی کی گنجائش نہیں ہے"۔ اس فرمان کا منشاء یہی ہے کہ ہر ایسے فعل کا دفعیہ واجب ہے جو دوسروں کے لیے ضرر رساں ثابت ہو رہا ہو، اگرچہ وہ فی نفسہ مباح ہی کیوں نہ ہو۔ بعض احادیث نبوی سے اس قاعدے کی کچھ تفصیلات معلوم ہوتی ہیں۔ مثلاً نبی اکرم صلی اللہ علیہ وسلم نے دوسرے کی بیع پر بیع کرنے، اور دوسرے کی منگنی پر منگنی کرنے سے منع فرمایا ہے، ماسوا اس کے کہ وہ شخص ایسا کرنے کی اجازت دے دے۔ اسی طرح شفعہ کا قانون بھی ہے، اور یہ شفعہ بیع و ثراء کی آزادی پر ایک طرح کی سد بندی ہی تو ہے جس کا مقصد یہی ہے کہ شریک یا ہمسائے کو نقصان نہ پہنچنے دیا جاتے۔ دوسرے افراد کے لیے نفی ضرر کا یہ قانونی رجمان نہایت اطمینان بخش چیز ہے جس سے حیات انسانی سعادت کے پہلو حاصل کرتی ہے اور انسانی معاشرہ تعمیری صلاحیتوں سے بہرہ یاب ہوتا ہے۔

ہمارے فقہاء اس بات کے بھی قائل ہوئے ہیں کہ بعض حالات میں عوامی فائدے کے لیے فرد سے اس کی ملکیت کی کوئی چیز جبراً بھی لی جاسکتی ہے، مثلاً سرک کشادہ کرنے، نہر نکالنے، مسجد، شفا خانہ یا مدرسہ بنانے کے لیے۔ مگر شرط یہ ہے کہ مالک کو اس کی چیز کی واجبی قیمت ادا کر دی جاتے۔ حضرت عمرؓ اور ان کے بعد حضرت عثمانؓ کے زمانہ خلافت میں اس کی مثالیں پیش آتی تھیں۔ چنانچہ ان دونوں خلفائے مسجد حرام کی توسیع کے لیے بعض صحابہ کے مکان ان سے خالی کر لیے، حالانکہ وہ صحابہ اس پر معترض تھے، رضامند نہ تھے، کیونکہ وہ اپنی رہائش گاہ بیت اللہ کے قرب میں رکھنا پسند کرتے تھے۔

اسی طرح، فقہاء کے نزدیک یہ بھی جائز ہے کہ حکومت لوگوں سے غلے کے فالتو ذخائر حاصل کر لے جبکہ فروج کو راشن پہنچانے یا کسی فحظ زدہ علاقے کی مدد کرنے کے لیے اس کی ضرورت ہو۔ کاریگروں سے جبراً کام لینا بھی ایسی

حالت میں جائز ہے جبکہ اجتماعی مفاد کے لیے وہ کام کرانا ضروری ہو گیا ہو۔

یہ اجتماعی نقطہ نظر ایسا اہم اصلاحی اور عوامی نقطہ نظر ہے جو اسلام کے برحق ہونے اور زندہ جاوید ہونے کا پتہ دیتا ہے۔ اس سے معاندین کی یہ الزام تراشی بھی بھسم ہو کر رہ جاتی ہے کہ اسلام کے احکام و قوانین، دنیا کے سابق قوانین مثلاً رومن لا وغیرہ، سے ماخوذ ہیں۔ آپ قانون کے اجتماعی المزاج ہونے کے اس پہلو ہی کو لے لیجیے کہ اسلام اسے تیرہ سو سال سے بھی زیادہ عرصے سے پیش کرتا چلا آ رہا ہے اور دوسرے ذمیوی قوانین آج کے جدید دور تہذیب میں اگر اس کی طرف رجوع کرنے اور اسے اپنانے لگے ہیں کیونکہ اس کے فقدان کی بنا پر انہیں سخت دقت اور ضرر کا سامنا کرنا پڑ رہا تھا، حالانکہ اسلامی قانون کی تاریخ میں ایسی صورت حال ایک دن بھی پیش نہیں آئی۔ اسلامی قانون کے امتیازات اسلام کے اجتماعی مزاج کی جہت سے آپ نے یقیناً محسوس کر لیا ہو گا کہ یہی وہ دین

انسانیت ہے جو بقا اور دوامیت کا پورا حقدار ہے۔ جیسے جیسے زمانہ گزرتا جاتا ہے اس کا یہ استحقاق اور ثبات ہوتا چلا جاتا ہے، کیونکہ اس دین کی عمارت ٹھوس ستونوں اور نہایت مضبوط و مستحکم بنیادوں پر کھڑی ہے۔ اسی سے آسانی شرائع کا یہ پہلو بھی ثابت ہوتا ہے کہ وہ کس ہمہ گیری کے ساتھ انسانی مسائل و ضروریات کا احاطہ کیے ہوئے ہیں پھر یہی وہ پہلو ہے جو انسانیت و دعوت دینا ہے کہ اس کے لیے ان شرائع کی طرف رجوع کرنا اور ان کے دامن رحمت و الوہیت سے مستحکم ہونا لازم ہے کیونکہ جو شخص بھی ان میں صحیح غور کرتا ہے اسے معلوم ہو جاتا ہے کہ عالمی مسائل کی تدبیر و تنظیم میں ان شرائع کا کیا مقام ہے ہم سمجھتے ہیں کہ چغتخت سبحانہ کی نزول و نزول کے شرعیات اسلامی تمام آسمانی شرعیات کی خاتم، ان میں سب سے بڑھ کر عالمگیر اور ٹھیک اس خالق علام کی جانب سے ہے جو مخفی خفاق کو جاننے والا ہے اور حرص و خطا سے منزہ ہے۔ یہی ایک ایسی شرعیات ہے جو بغیر کسی کوتاہی و دامن کے، اور بغیر کسی کجروی کے، انسانی مسائل اور ضروریات کے تمام گوشوں پر حاوی ہے۔ مگر انسانوں کے خود ساختہ قوانین میں یہ بات کہاں؟ ان میں محدود فکر انسانی کا فرما ہوتی ہے جو اغراض اور خواہشات اور تعصبات کے فیصلوں سے متاثر ہو جاتی ہے۔ بعض اوقات قواعد میں ٹھوکر کھا جاتی ہے، اور کبھی احکام کے اسباب میں غلط نتائج تک پہنچ جاتی ہے۔

اسلامی شرعیات، اپنی روحانی تعمیر اور نفسیاتی تہذیب کے ساتھ، ضمیر کی بیداری کو تقویت دیتی ہے اور اس پاکیزہ دل سے پورا فائدہ اٹھاتی ہے جس کی اصلاحی قوتوں کے ساتھ تربیت کی جا سکتی ہوتی ہے۔ پھر یہ پاکیزہ و شفاف

دل اپنی پاکیزگی کی بنا پر خود بخود خیر کو پسند کرتا ہے، جھلائیوں سے مستفید ہوتا ہے، اور شر کا ڈٹ کر مقابلہ کرتا ہے۔ لیکن دنیوی قوانین کا معاملہ دوسرا ہے۔ وہ صرف ڈنڈے اور سزا کے خوف کے ساتھ اصلاح احوال کرتے ہیں اور اس طریقہ کار میں انسانوں کو بھی جانوروں کی طرح ہانک کر چلایا جاتا ہے۔ نہ نسیم کی تربیت کی جاتی ہے اور نہ کوئی اخلاقی جس لہجاری جاتی ہے۔

یہ پہلو اس بات سے اور بھی زیادہ واضح ہوتا ہے کہ اسلامی شریعت نے انسان کے بر عمل پر دو نوعیتوں کی جزا لازم قرار دی ہے ایک وہ دنیوی جزا جس سے نچلے طبقوں کو درست چلایا جاتا ہے۔ اور دوسری وہ جزائے آخرت جو اونچی سطح کے لوگوں پر اثر انداز ہوتی ہے۔ اس کے برعکس، دنیوی قانون محض دنیوی جزا کا تصور رکھتا ہے جو صرف اُس نچلے طبقے کے مناسب حال ہو سکتا ہے جسے بلند معیاروں تک رفعت حاصل نہیں ہوتی۔

پھر اسلامی شریعت خیر اور شر، دونوں قسم کے اعمال پر جزا مرتب کرتی ہے۔ نیکو کار کو مستحق ثواب اور غلط کار کو مستلزم عقاب قرار دیتی ہے۔ لیکن دنیوی قوانین صرف شر کے پہلو پر جزا کو لازم کرتے ہیں اور سزا کے ذریعے سے اس کی مذمت کرتے ہیں۔ مگر اعمال خیر پر جس جزا کا پہلو ان قوانین کی حدود سے خارج ہے۔ اس لیے دنیا کے ان دنیوی قوانین میں بُری سے بُری صلاحیت بس یہی ہو سکتی ہے کہ وہ طبیعتوں میں کار خیر کے اختیار کرنے اور اس میں ایک دوسرے پر سبقت لے جانے کا کوئی جذبہ پیدا کیے بغیر ان کا منتہا سے تہمت بس یہ بنا دیں کہ نہیں سزا کے خوف کی وجہ سے افعال شر سے باز رہنا ہے۔ اور جب کسی کی طبیعت میں خلاف ورزی کی خواہش اُبھرے تو وہ عقوبت کے کوڑے سے بچنے کے لیے خفیہ جیلے تلاش کرتا پھرے۔ لیکن شریعت خداوندی کے ساتھ رابطہ رکھنے والے انسان کا معاملہ اس سے کثیر مختلف ہے۔ شریعت کے ساتھ اس کے رابطے کی بنیاد ہی یہ ہے کہ وہ خالق کی ذات پر سچا ایمان رکھتا ہے جو اسے ہر ایسے فعل کے قریب تک پھینکنے سے روکتا ہے جس سے اللہ تعالیٰ نے منع فرمایا ہے مومن کا عقیدہ یہ ہے کہ علم الہی ہر چیز کو محیط ہے، اور اللہ تعالیٰ ہر شخص کو بعد موت پھر اٹھا کر اس کے ایک ایک عمل کا محاسبہ کرنے والا ہے۔

اور غور کرنے پر معلوم ہوتا ہے کہ آخرت کے پہلو کو انسانی عقل و شعور کی پوری تائید حاصل ہے عقل اس بات کو ہرگز قبول نہیں کرتی کہ موت کے بعد سارا سلسلہ ہی ختم ہو کر رہ جائے، نہ کوئی حساب و کتاب ہو اور نہ جزا و سزا۔

کیا عقل اس بات کو مان سکتی ہے کہ ایک نیک کردار، بافضلیت اور اللہ تعالیٰ کے احکام کے مطابق سب حقوق ادا کرنے والے انسان کا انجام بھی ویسا ہی ہو جیسا کہ ایک شہر سنیڈ، روزائل کے مرتکب، لوگوں کے امن و سکون کو غارت کرنے والے اور ان کے املاک و ناموس پر دست درازی کرنے والے انسان کا ہونا چاہیے؟ پھر کیا وہ حکمران جو ظلم کی روش اختیار کرتا ہے، شہوت و لذت پرستی میں ڈوب جاتا ہے، اور لوگوں کی روزی، عزت و ناموس اور آزادی پر ہاتھ صاف کرتا ہے، اُس حکمران کے مانند قرار دیا جاسکتا ہے جو عدل پسند ہو، عوام کی سلامتی مال و جان کے لیے فکر مند رہتا ہو، اور انسانیتِ فاضلہ کی راہوں پر لوگوں کو پوری آزادیاں عطا کرتا ہو؟ اس لیے آخرت کو تسلیم کرنا لازمی ہے جہاں ہر انسان کی عاقبت انصاف کے صحیح اصولوں کے مطابق مرتب ہو۔ یوں نیدہ مومن، اپنے صحیح خود و تامل سے کام لیتا ہوا، ان راہوں پر بڑھنا چلا جاتا ہے جن پر انسانیتِ فاضلہ کی منزل حاصل ہوتی ہے۔ یہ نیدہ مومن جہاں جاتا ہے، خیر و برکت اس کے ساتھ جاتی ہے۔ اور جہاں فرد گمشدہ ہوتا ہے، انصاف اور امن وہیں ٹپڑاؤ کرتے ہیں۔

اسلامی شریعت میں اللہ نے قانون سازی کا ادارہ اہل ذکر علماء کے سپرد کیا ہے۔ یہ مجتہدین کرام ہیں جن پر شارع کی طرف سے بی ذمہ داری عائد کی گئی ہے کہ وہ پیش آنے والے واقعات و حالات میں کتاب و سنت کی تصریحات سے احکام مستنبط کریں، یا پھر اسلام کے نظم قانونی کے مطابق شریعت کے رہنما اصولوں و آمارات، سے احکام اخذ کریں اور اس فریضے کی ادائیگی میں برتا انصافی اور ہر اخراجات دور رہیں۔

لیکن ذہبوی قوانین میں قانون سازی کے اختیارات ریاست کے دستور کی طرف سے مقرر کردہ ایک خاص مجلس کے ہاتھوں میں بند کر دیے جاتے ہیں، جو بسا اوقات صحیح قانون سازی کے بجائے فاش غلطیوں کا ارتکاب کرتی رہتی ہے، مگر قانون سازی کا اختیار بہر حال اسی مجلس کے ساتھ مختص ہوتا ہے۔

شرعیاتِ خداوندی اور ذہبوی قوانین کے موازنے سے سب سے بڑا اہم نتیجہ یہ سامنے آتا ہے کہ اسلامی شریعت، جو بلاشبہ تمام آسمانی شریعات کی خاتم ہے، دو بنیادی امور کو بطور منفرد پیش نظر رکھتی ہے:

۱، بندے کا اپنے خالق کے ساتھ صحیح رابطہ قائم کرنا،

۲، اور خود بندوں کے، ایک دوسرے کے ساتھ روابط کو درست طریقوں پر استوار کرنا، اس حقیقت کو نگاہ میں رکھتے ہوئے کہ پہلی چیز دوسری چیز کے لیے اساس کی حیثیت رکھتی ہے،

دبانی صفحہ پر